

21 rakkomandazzjoni għall-indirizzar tal-Mibegħda fis-Socjetà

Definizzjoni tal-problema miċ-ċittadini

Matul tliet weekends, aħna, il-Panel taċ-Ċittadini Ewropej dwar l-Indirizzar tal-Mibegħda fis-Socjetà magħmul minn 150 ċittadin magħżula b'mod aleatorju mis-27 Stat Membru tal-UE, iddiskutejna kif għandna nindirizzaw il-mibegħda fis-socjetà tagħna. Niġu minn sfondi differenti, iżda nikkondividu fehim komuni tal-problema. Dan il-Panel jirrikonoxxi li hemm diversi kawżi u xprunaturi li jikkontribwixxu għaž-żieda u l-persistenza tal-mibegħda fis-socjetà tagħna, filwaqt li jenfasizza l-effetti kumplessi li għandhom l-aspetti emozzjonali, soċjali u ekonomiċi fuq xulxin.

- **Kunflitti u Legat Storiku:** Il-kunflitti storiċi u attwali jistgħu jwasslu għal mibegħda li tintiret mal-ġenerazzjonijiet. Fl-istorja kumplessa tal-Ewropa, kull każ ta' kunflitt, gwerra u tensjoni ġeopolitika, ikkontribwixxa għal dan iċ-ċiklu. Mingħajr sforzi attivi biex jiġu indirizzati u mfejqa dawn il-feriti, il-mibegħda mrawma mill-kunflitti tkompli, u thedded li tipperpetwa ċiklu ta' animożità u diviżjoni.
- **Kriżi Ekonomika u Soċjali:** Il-bidliet soċjali u kulturali rapidi jaġixxu bħala katalizzaturi sinifikanti ta' sentimenti ta' telf u żvantaġġ, li jwasslu għall-eskalazzjoni tal-mibegħda. Din il-mibegħda tista' tkun kontra firxa wiesgħa ta' gruppi u ċittadini, li jingħataw it-tort għall-kriżi ekonomika u soċjali. Il-fatturi soċjopolitiċi u ekonomiċi mhux biss iwasslu għal inugwaljanza, iżda jistgħu jkunu wkoll muturi b'saħħithom għall-insigurtà u l-biża'.
- **Politika u Responsabbiltà:** Il-politiċi u l-figuri pubbliċi kollha għandhom responsabbiltà kbira fl-indirizzar tal-mibegħda iżda jistgħu jqanqlu l-mibegħda huma stess permezz tat-trattament mhux xieraq tal-gruppi etniċi u l-isfruttament tan-nazzjonalizmu, kif ukoll id-diviżjonijiet u l-populizmu għall-gwadann personali. Personaġġi politiċi u pubbliċi kemm fl-UE kif ukoll minn barra jistgħu jużaw id-diskors ta' mibegħda biex jalimentaw l-ambizzjonijiet territorjali u jimminaw il-leġittimità tad-demokrazija. Id-diviżjonijiet ikomplu jitkabbru billi tingħata prijorità lil argumenti storbjużi milli lid-diskors u d-deliberazzjoni motivati, filwaqt li jiġu amplifikati l-opinjonijiet estremi u t-teoriji ta' konfossa.
- **Media, Miżinformazzjoni u Responsabbiltà:** L-espressjoni dejjem tikber ta' "aħna kontra tagħhom" u l-mibegħda lejn diversi gruppi huma aggravati mill-media tradizzjonali u n-networks soċjali, spiss bl-iskop li jinkiseb profitt. Il-media tradizzjonali tista' deliberatament toħloq miżinformazzjoni u tirriproduċi narrattivi ta' mibegħda. Fin-networks soċjali, l-anonimità u l-algoritmi manipolati għandhom rwol kruċjali fil-propagazzjoni tad-diskors ta' mibegħda u d-diskriminazzjonijiet. Dawn in-networks iservu bħala mezzi għall-miżinformazzjoni u għall-perpetwazzjoni tal-istereotipi, b'mod partikolari kontra n-nisa u ż-żgħażaġħ li jiffaċċjaw fastidju sinifikanti online. Dan huwa msaħħaħ aktar minn nuqqas ta' responsabbiltà min-naħa tan-networks u l-utenti.
- **Mentalità tal-Merħla, Preġudizzju, u Intolleranza:** Aspett fundamentali tan-natura umana huwa x-xewqa li wieħed jagħmel parti minn grupp soċjali jew minn dinamika, li jhossu "bħal kulhadd". Din ix-xewqa xi drabi tista' tkun tant qawwija li twassal għal espressjoni ta' mibegħda u intolleranza, sentiment ta' "aħna kontra tagħhom" lejn min hu "differenti". Din id-dinamika ta' nuqqas ta' fiduċja u mibegħda taffettwa b'mod

speċjali individwi u gruppi vulnerabbli abbażi tal-etniċità, l-istatus ta' migrant, ir-religjon, il-ġeneru, l-orjentazzjoni sesswali, id-diżabilitajiet, l-istatus tal-familja u l-fatturi soċjoekonomiċi. In-nuqqas ta' edukazzjoni dwar identitajiet differenti, kulturi, it-tolleranza, id-dibattitu u l-komunikazzjoni, kif ukoll in-nuqqas ta' informazzjoni online affidabbli, jistgħu jsaħħu n-nuqqas ta' fehim, jipperpetwaw il-preġudizzju, u jirriżultaw f'mibegħda.

Dawn il-kawzi u l-ixprunaturi tal-mibegħda jaffettwaw il-partijiet kollha tas-soċjetà tagħna. Aħna, bħala ċittadini tas-27 Stat Membru tal-Unjoni Ewropea bl-isfondi differenti tagħna, nemmu li l-ġlieda kontra l-mibegħda fl-Ewropa u madwar id-dinja hija prijorità. Hija r-responsabbiltà kondiviża tagħna li nipprevjenu u nirreaġixxu għall-mibegħda fil-forom kollha tagħna fil-livelli individwali, soċjetali u istituzzjonali abbażi tal-valuri komuni tal-UE u d-drittijiet fundamentali tagħna: il-paċi, il-libertà u l-ugwaljanza. Għalhekk, nirrakkomandaw li tittiehed azzjoni f'diversi oqsma biex jiġu protetti dawn id-drittijiet fundamentali, biex jiġu evitati d-diskriminazzjoni, il-mibegħda u l-kunflitti, biex jiġu protetti dawk l-aktar vulnerabbli, u fl-aħħar mill-aħħar biex tissawwar UE rispettuża u ġusta għal kulhadd.

Ir-rakkomandazzjonijiet finali

Ir-rakkomandazzjonijiet li ġejjin ingabru f'ħames intestaturi:

- Is-sistema ta' rispons għar-reati ta' mibegħda u d-diskors ta' mibegħda
- Ir-rwol tal-media u tal-politika
- L-aspett diġitali u t-teknoloġija
- L-edukazzjoni
- Il-parteciċipazzjoni taċ-ċittadini u l-inklużjoni soċjali

Is-sistema ta' rispons għar-reati ta' mibegħda u d-diskors ta' mibegħda

Rakkomandazzjoni 1: Ewropa Waħda, Definizzjoni Waħda: Il-Kriminalizzazzjoni tad-Diskors ta' Mibegħda

Nirrakkomandaw li l-Kummissjoni tal-UE tistabbilixxi grupp ta' ħidma divers li jaġġorna u jespandi d-definizzjoni komuni ta' "diskors ta' mibegħda illegali" għall-kriminalizzazzjoni aħjar tat-tixrid tiegħu. Id-definizzjoni attwali, adottata fl-2008, tiffoka fuq ir-razziżmu u l-ksenofobija iżda teskludi forom oħra ta' mibegħda, bħad-diskriminazzjoni abbażi tal-abbiltà u d-diskriminazzjoni abbażi tal-orjentazzjoni sesswali, il-ġeneru, l-età, u aktar. Dan it-terminu skadut jeħtieġ reviżjoni urġenti biex jirrifletti l-valuri inklużivi tas-soċjetà moderna tagħna.

Definizzjoni ġdida u komprensiva hija kruċjali biex it-tixrid tad-diskors ta' mibegħda illegali jsir reat kriminali li jista' jiġi pproċessat fl-Istati Membri kollha tal-UE. Dan l-adattament se jiżgura li l-forom kollha ta' diskors ta' mibegħda jiġu rikonoxxuti u penalizzati b'mod uniformi, u b'hekk jissaħħaħ l-impenn tagħna għal soċjetà aktar inklużiva u rispettuża.

Bl-inklużjoni tad-diskors ta' mibegħda fil-lista ta' reati tal-UE, nistgħu niproteġu l-komunitajiet emarginati u niddefendu d-dinjità tal-bniedem. Din l-inizjattiva tiddistingwi d-diskors ta' mibegħda illegali mil-libertà tal-espressjoni, filwaqt li tiżgura li nsibu l-bilanċ bejn id-drittijiet fundamentali u l-ħtieġa li jiġu miġġielda d-diskriminazzjoni u l-mibegħda.

Gustifikazzjoni:

Il-Promozzjoni tal-Koeżjoni Soċjali: L-aġġornament tad-definizzjoni biex tinkludi l-forom kollha ta' diskors ta' mibegħda jrawwem soċjetà aktar inklużiva fejn kulhadd iħossu rispettati u apprezzati. Dan jippromwovi l-koeżjoni soċjali u jnaqqas id-diviżjonijiet ikkawżati minn diskors ta' mibegħda mhux ikkontrollat.

It-Tiżiż ta' Ċarezza Legali: Definizzjoni unifikata fl-Istati Membri kollha tal-UE telimina l-inkonsistenzi u l-lakuni fil-protezzjonijiet legali. Din iċ-ċarezza tiżgura li l-awturi tad-diskors ta' mibegħda jinżammu responsabbli, irrispettivament minn fejn ikunu fl-UE.

Il-Protezzjoni tal-Komunitajiet Emerġinati: L-espansjoni tad-definizzjoni biex tkopri aktar forom ta' diskriminazzjoni tipprovdi protezzjoni aħjar għall-gruppi emerġinati, filwaqt li tnaqqas l-esponiment tagħhom għal lingwaġġ dannuż u derogatorju.

It-Tiżiż tad-Drittijiet tal-Bniedem: Bil-kriminalizzazzjoni tal-forom kollha ta' diskors ta' mibegħda, l-UE ssaħħa l-impenn tagħha lejn id-drittijiet tal-bniedem u d-dinjità, filwaqt li tallinja l-oqfsa legali mal-valuri kontemporanji tal-ugwaljanza u r-rispett.

L-Ibbilanċjar tal-Libertajiet: Dan l-approċċ jiddistingwi b'attenzjoni bejn id-diskors ta' mibegħda u l-libertà tal-espressjoni, filwaqt li jiżgura li l-libertà tal-espressjoni tiġi protetta filwaqt li jipprevjeni diskors li jinċita l-vjolenza, il-mibegħda jew id-diskriminazzjoni.

It-Trawwim tal-Empatija u l-Fehim: L-esponiment għal perspettivi diversi u l-kriminalizzazzjoni tad-diskors ta' mibegħda jinkoraġġixxu l-empatija u l-fehim fost iċ-ċittadini, u jikkontribwixxu għal soċjetà aktar armonjuża u rispettuża.

L-implimentazzjoni ta' din ir-rakkomandazzjoni se twassal għal Ewropa aktar ġusta u koeżiva, fejn l-individwi kollha, irrispettivament mill-identità tagħhom, jistgħu jgħixu mingħajr biża' ta' mibegħda u diskriminazzjoni.

Rakkomandazzjoni fil-qosor:

- Jiġi stabbilit grupp ta' ħidma divers biex tiġi żviluppata definizzjoni komprensiva ta' "diskors ta' mibegħda illegali" li tinkludi l-forom kollha ta' diskriminazzjoni.
- Tiġi aġġornata d-definizzjoni skaduta tal-2008 biex tinkludi t-tipi kollha ta' diskors ta' mibegħda.
- Jiġi rikonoxxut u penalizzat id-diskors ta' mibegħda b'mod uniformi madwar l-UE.
- It-tixrid tad-diskors ta' mibegħda illegali jsir reat kriminali fl-Istati Membri kollha tal-UE.

Rakkomandazzjoni 2: Protokoll Ewropew għal Rispons Effettiv għan-Notifiki ta' Reati ta' Mibegħda

Nirakkomandaw proċedura ċara u uniformi għar-rapportar ta' reati ta' mibegħda fl-Istati Membri kollha tal-UE. Din il-proċedura legali għandha tiġi implimentata b'mod effettiv f'organizzazzjonijiet li jinteragixxu mal-vittmi ta' reati ta' mibegħda. Nissuġġerixxu li jiġu riveduti l-miżuri kollha ineffettivi u proposti qabel u li jiġi żviluppata proċess sempliċi li jippermetti lill-vittmi u lix-xhieda jirrapportaw ir-reati kollha, inklużi r-reati fuq pjattaformi online, b'mod sikur.

L-ewwel nett, il-proċedura għandha tiżgura kundizzjonijiet ta' rapportar sikuri kemm għall-vittmi kif ukoll għax-xhieda ta' reati ta' mibegħda. L-iżgurar tas-sikurezza tagħhom jista' jżid l-

għadd ta' reati rrapportati. Dan jinkludi miżuri ta' protezzjoni legali u psikoloġika u, jekk meħtieġ, protezzjoni fizika minn individwi li jkunu qed ifittxu vendetta. Il-proċedura tista' tinvolvi wkoll ħidma ma' awturi ta' reati, li spiss jistgħu jkunu vittmi preċedenti ta' mibegħda.

It-tieni nett, il-proċedura għandha tinvolvi l-atturi kollha li jipparteċipaw fil-katina tar-rapportar tal-kriminalità biex jitnaqqas ir-riskju ta' vittimizzazzjoni sekondarja u l-aggravar tat-trauma. Fl-aħħar nett, il-proċedura għandha tkun appoġġjata minn mezz online xieraq imfassal għar-rapportar sikur tal-kriminalità.

Ġustifikazzjoni:

Din ir-rakkomandazzjoni hija importanti għaliex tgħin biex tiġi evitata u/jew minimizzata l-vittimizzazzjoni sekondarja tal-vittmi. Il-proċedura se tippermetti rispons u assistenza rapidi għall-vittmi, kif ukoll appoġġ u protezzjoni għax-xhieda. Proċedura bħal din se tiffacilita wkoll l-azzjonijiet tas-servizzi li jirċievu r-rapport. Jekk il-proċedura tkun effettiva, is-soċjetà se tiġi mhegħga twieġeb u tirrapporta r-reati b'mod aktar frekwenti.

Rakkomandazzjoni fil-qosor:

- L-istabbiliment ta' proċedura ċara u uniformi għar-rapportar ta' reati ta' mibegħda fl-Istati Membri kollha tal-UE.
- Ir-reviżjoni tal-miżuri kollha ineffettivi u proposti qabel u l-iżvilupp ta' proċess sempliċi li jippermetti lill-vittmi u lix-xhieda jirrapportaw ir-reati kollha, inklużi r-reati fuq pjattaformi online, b'mod sikur.
- L-implimentazzjoni ta' mezz online għar-rapportar sikur tal-kriminalità.

Rakkomandazzjoni 3: Uffiċċju Nazzjonali għall-Ġlieda kontra l-Mibegħda fl-Istati Membri

Nirakkomandaw li jiġi stabbilit Uffiċċju indipendenti għall-Ġlieda kontra l-Mibegħda f'kull Stat Membru. Neħtieġu istituzzjoni b'saħħitha b'awtorità legali u komunikazzjoni effettiva, li tipprovdi assistenza tangibbli lin-nies permezz ta' sistema oġġettiva u indipendenti għar-rapportar tar-reati.

L-ewwel nett, l-Uffiċċju se jkun responsabbli għall-provvista ta' appoġġ legali u psikoloġiku lil kull vittma ta' reati ta' mibegħda fl-Istat Membru tagħhom, b'ħidma mill-qrib mal-NGOs u ma' kumitat taċ-ċittadini. L-Uffiċċju se jipprovdi pjattaforma biex ir-reati ta' mibegħda jiġu rrapportati b'mod effettiv u sikur għall-vittmi.

It-tieni, l-Uffiċċju se jaħdem mill-qrib mal-Grupp ta' Livell Għoli tal-UE dwar il-ġlieda kontra d-diskors ta' mibegħda u r-reati ta' mibegħda, jew simili, biex iwettaq il-missjoni tiegħu u jiżgura l-implimentazzjoni tal-Kodiċijiet ta' Kondotta għan-negozji, l-organizzazzjonijiet u l-politiċi. Din il-kooperazzjoni se tgħin biex jinħoloq ambjent effettiv u ta' appoġġ għall-vittmi. Barra minn hekk, l-Uffiċċju jista' jipprovdi informazzjoni u l-aħjar prattiki lill-individwi li jkunu qed ifittxu parir. Il-persunal tal-Uffiċċju għandu jservi fuq bażi ta' terminu.

It-tielet, l-Uffiċċju se jxerred l-għodod, il-programmi, il-mekkanizmi u l-materjali tal-UE dwar il-mibegħda, filwaqt li jiżgura li dawn jilħqu l-istituzzjonijiet edukattivi, l-istituzzjonijiet amministrattivi, u l-pubbliku ġenerali fil-livelli nazzjonali u reġjonali. Biex dan jiġi żgurat, l-Uffiċċju se jipprovdi taħriġ għas-servizzi involuti fl-ewwel rispons wara r-rapportar.

Fl-aħħar nett, l-Uffiċċju se jiġbor *data* dwar ir-reati ta' mibegħda biex jiżviluppa risponsi effettivi għall-ħtiġijiet futuri tal-popolazzjoni.

Ġustifikazzjoni:

Ir-reati ta' mibegħda żdiedu fis-soċjetajiet polarizzati tagħna, u dan aggrava l-benesseri tan-nies. Għall-prevenzjoni tar-reati ta' mibegħda u għar-reazzjoni għalihom, u biex tingħata attenzjoni lill-vittmi, jeħtiegħ li jkun hemm istituzzjonijiet u mekkanizmi effettivi fis-seħħ. Barra minn hekk, kull reat jibda minn ħsieb jew kelma. Biex tiġi żgurata l-edukazzjoni dwar ir-rispett u biex titqajjem kuxjenza, huwa meħtiegħ li tiġi stabbilita istituzzjoni ddedikata li tipprevjeni r-reati ta' mibegħda u tappoġġa lill-vittmi, speċjalment peress li tali ufficcju sempliċiment għadu ma jeżistix iżda huwa verament meħtiegħ.

Rakkomandazzjoni fil-qosor:

- Jinħoloq ambjent effettiv u ta' appoġġ għall-vittmi.
- Jiġi stabbilit Ufficcju indipendenti għall-Ġlieda kontra l-Mibegħda f'kull Stat Membru.

L-Ufficcju ser jaħdem mill-qrib mal-Grupp ta' Livell Għoli tal-UE dwar il-ġlieda kontra d-diskors ta' mibegħda u r-reati ta' mibegħda, jew simili, biex iwettaq il-missjoni tiegħu.

Rakkomandazzjoni 4: Taħriġ għat-Tolleranza (T4T)

Nirakkomandaw li l-UE tagħmel il-korsijiet ta' taħriġ eżistenti dwar ir-reati ta' mibegħda, id-diskors ta' mibegħda u l-komunikazzjoni mhux vjolenti aktar magħrufa u tippromwovihom lil gruppi fil-mira speċifiċi. Fil-prinċipju, il-gruppi soċjali kollha għandhom jiġu edukati aħjar u jiżviluppaw ħiliet biex jindirizzaw il-mibegħda. Madankollu, aħna nemmnu li huwa partikolarment importanti li jiġi pprovdut taħriġ aħjar għall-persuni li jaħdmu fis-settur pubbliku (eż., il-pulizija jew l-assistenti soċjali). Wara kollox, dawn spiss ikunu l-ewwel persuni li jiltaqgħu magħhom il-vittmi u l-persuni affettwati meta jkunu esperjenzaw mibegħda. Huwa partikolarment importanti li l-impjegati taċ-ċivil ikunu jistgħu jittrattaw b'mod sensittiv il-kwistjoni u l-individwu. Għandu jkun hemm offerta ta' taħriġ regolari għall-impjegati taċ-ċivil fl-Istati Membri tal-UE, fejn jista' jsir taħriġ kemm fuq il-post kif ukoll online. Il-ħallieqa tal-kontenut huma grupp fil-mira importanti ieħor, kemm bħala parteċipanti kif ukoll bħala ambaxxaturi għat-taħriġ. Huma għandhom influwenza kbira fuq gruppi fil-mira iktar żgħażaġħ u jaġixxu bħala multiplikaturi. Il-persuni li jaħdmu f'pożizzjonijiet pubbliċi fl-UE għandhom ikunu ta' eżempju tajjeb u jwettqu t-taħriġ ukoll. Sabiex l-oportunitajiet ta' taħriġ isiru aċċessibbli għall-popolazzjoni usa', it-trade unions jew organizzazzjonijiet oħra jistgħu jkunu involuti biex jippromwovu t-taħriġ. Ir-reklami jistgħu jitqiegħdu wkoll f'gazzetti komunitarji. Il-parteċipanti jirċievu ċertifikat meta jtemmu t-taħriġ b'suċċess, li bih jistgħu juru l-kompetenza miksuba fit-trattament tal-mibegħda lid-dinja generali.

Ġustifikazzjoni:

Il-piramida tal-mibegħda tibda bl-istereotipi u l-cliches li għandna f'moħħna. Dawn jiġu promossi permezz tad-diskors ta' mibegħda. Għalhekk huwa importanti li naslu għas-sors tal-problema. It-taħriġ mhux biss għandu impatt fuq il-persuni li jwettqu t-taħriġ, iżda wkoll fuq in-nies ta' madwarhom. Il-korsijiet ta' taħriġ huma żieda importanti mal-programmi edukattivi formali (bħall-edukazzjoni fl-iskola jew fl-università). L-UE diġà toffri ħafna programmi u materjal ta' taħriġ evalwati tajjeb. Madankollu, dawn huma diffiċli biex jinstabu. Sabiex jiġi żgurati li l-programmi żviluppanti jkunu verament effettivi u sostenibbli, u li jilħqu l-grupp fil-mira, jeħtiegħ li jiġu reklamati aħjar. L-enfasi fuq in-nies fis-settur pubbliku hija importanti wkoll, peress li għad hemm wisq każijiet ta' dawk affettwati li kellhom esperjenzi negattivi mal-aġenziji tal-gvern.

Rakkomandazzjoni fil-qosor:

- Jiġu promossi korsijiet ta' taħriġ eżistenti tal-UE dwar ir-reati ta' mibegħda, id-diskors ta' mibegħda u l-komunikazzjoni mhux vjolenti, speċjalment immirati lejn il-ħaddiema tas-settur pubbliku u l-ħallieqa tal-kontenut.
- Jiġi pprovdut taħriġ regolari, fuq il-post u online għall-impjegati taċ-ċivil biex jittrattaw kwistjonijiet relatati mal-mibegħda b'mod sensittiv u effettiv.
- Jiġu involuti t-trade unions u l-gazzetti komunitarji biex iżidu s-sensibilizzazzjoni u l-partecipazzjoni fil-programmi ta' taħriġ.
- Jinħarġu ċertifikati lill-partecipanti biex juru pubblikament il-kompetenza tagħhom fl-indirizzar ta' kwistjonijiet relatati mal-mibegħda.

Rakkomandazzjoni 5: Żieda tas-Sensibilizzazzjoni dwar il-Mibegħda u l-Miżuri u r-Rimedji Eżistenti biex tiġi Miġġielda Permezz ta' Kampanja Pubblika

Nirrakkomandaw li l-UE timplimenta kampanja pubblika dwar il-periklu u l-kawżi tal-mibegħda u l-miżuri kontriha (kemm online kif ukoll offline) biex tqajjem kuxjenza u teduka dwar il-prevalenza u l-perikli tagħha. Fl-istess ħin, tinforma dwar l-inizjattivi differenti tal-UE kontra l-mibegħda, u l-mezzi ta' appoġġ u l-miżuri disponibbli għall-vittmi.

Biex il-kampanji ta' messagġi kontra l-mibegħda jsiru kemm jista' jkun effettivi, nirrakkomandaw li jiġu definiti u speċifikati b'mod ċar il-gruppi fil-mira, l-approċċ, il-mezzi u l-kontenut. Jenħtieġ li din:

- Timmira l-kampanja kemm għall-pubbliku ġenerali kif ukoll għal gruppi speċifiċi u importanti (eż. vittmi, awturi ta' reati, tfa);
- Tistabbilixxi messagġi mfassla apposta għal dawn il-gruppi differenti u għall-kuntest ta' Stati Membri differenti tal-UE bl-użu ta' approċċi b'ton ħafif u aċċessibbli mfassla għall-kuntest ta' kull Stat Membru.
- Tenfasizza r-responsabbiltà taċ-ċittadini kollha tal-UE li jiġġieldu u jaħdmu kontra l-mibegħda li jiltaqgħu magħhom f'ħajjithom stess, billi jipprovdu għodod u informazzjoni prattikabbli dwar kif jistgħu jagħmlu dan;
- Tuża mezzi ta' komunikazzjoni kemm tradizzjonali kif ukoll mhux konvenzjonali offline u online biex ixerred il-messagġi kontra l-mibegħda ħalli tilhaq subsezzjonijiet differenti tas-soċjetà permezz ta' kanali aktar effettivi u faċli għall-utent.
- Tinvolti l-media tradizzjonali u soċjali, kif ukoll l-influwenzaturi u l-ilġna tal-vittmi, kemm fl-abbozzar kif ukoll fil-kondiviżjoni ta' dawn il-messagġi biex jiġi żgurat li jkun aktar effettivi u jilħqu lin-nies it-tajba.

Ġustifikazzjoni:

Għalkemm diġà għandna oqfsa differenti li jindirizzaw il-mibegħda fil-livell tal-UE, ma sarx biżżejjed biex iċ-ċittadini Ewropej jiġu infurmati dwar dawn l-inizjattivi. Il-biċċa l-kbira taċ-ċittadini tal-UE ma jafux liema programmi, inizjattivi u regolamenti jeżistu kemm fil-livell tal-UE kif ukoll f'dak nazzjonali. Ir-rapporti, l-aħbarijiet u d-dibattiti dwar il-mibegħda jiffukaw l-aktar fuq każijiet ta' mibegħda u dak li qed imur ħażin, li huwa importanti iżda jpingi stampa ta' dwejjaq u preġudikata. Għalhekk, għandu jkun hemm ukoll rapporti pożittivi dwar kif tiġi indirizzata l-mibegħda, kif ukoll suggerimenti prattiċi dwar x'jistgħu jagħmlu n-nies kontriha. Nirrakkomandaw kampanja ta' sensibilizzazzjoni, aktar milli liġi jew kodiċi ta' kondotta vinkolanti dwar dak li l-influwenzaturi u l-mezzi tal-media professjonali jithallew jgħidu, peress li dan l-approċċ jista' jitqies bħala ċensura u jista' joħloq reazzjoni u skuntentizza fost nies b'fehmet diverġenti u s-soċjetà iġenerali. L-enfasi fuq il-ħidma biex jintlaħqu n-nies u s-

sensibilizzazzjoni tista' tippermetti liċ-ċittadini jifhmu s-sinifikat tas-sugġett u ttihom l-għodod biex jikkontribwixxu għall-implimentazzjoni ta' soluzzjonijiet u jiġġieldu l-mibegħda f'ħajjithom stess.

Speċifikazzjonijiet:

Gruppi fil-mira: Huwa importanti li jintlaħqu sezzjonijiet wiesgħa tas-soċjetà permezz ta' din il-kampanja ta' sensibilizzazzjoni, biex jinbidlu l-opinjoni pubbliċi u jiġi żgurati li l-bidliet fl-opinjoni u fl-imġiba jkunu sostenibbli. Dan se jiżgura wkoll li l-persuni li diġà għandhom valuri kontra l-mibegħda jkomplu jaġixxu kif xieraq. Fl-istess ħin, biex jiġi żgurati li dawn il-kampanji jkunu effettivi u jhallu impatt, huwa importanti li jifasslu kampanji u messaġġi għal gruppi fil-mira differenti, bħall-vittmi, l-alleati, it-tfal, il-ġenituri, l-għalliema u l-awturi tar-reati. Billi nispejgaw ir-raġunijiet tal-emozzjonijiet ta' mibegħda, nistgħu ngħinu lin-nies li jistgħu jinvolvu ruħhom f'diskors jew imġiba ta' mibegħda biex jifhmu kemm il-motivi tagħhom kif ukoll l-impatt tal-azzjonijiet tagħhom. Il-kampanji għandhom ikunu wkoll b'lingwi mhux tal-UE, biex jilħqu persuni li ma jgħidux il-lingwa tal-istat li jgħixu fih.

Kanali: Għandu jintuża sett wiesa' ta' kanali biex il-popolazzjoni tiġi edukata dwar dak li huwa diskors ta' mibegħda pprobit u dannuż u xi mġiba tithegġegħ, kif ukoll dwar inizzjattivi u miżuri differenti li diġà jeżistu fl-UE. Minbarra l-media soċjali, l-istazzjonijiet televiżivi u l-produzzjonijiet tal-films, il-kampanja għandha tuża sett wiesa' ta' mezzi offline kreattivi, partikolari u attraenti, inklużi billboards, diversi gazzetti, pubblikazzjonijiet speċjalizzati dwar is-sugġett (potenzjalment mingħajr ħlas), trakkijiet, radju, skrins tal-metrò/tat-trasport pubbliku, fuljetti tas-supermarket, gazzetti, irċevuti tax-xiri (bħal kif sar minn kampanja Awstrijaka ffukata fuq il-vjolenza kontra n-nisa) u miżuri simili. B'mod speċifiku, film mingħajr ħlas dwar is-sugġett jista' jixandar b'xejn madwar l-UE. Approċċ importanti ieħor huwa li jiġu involuti influwenzaturi, bħal atturi, kantanti u nies fil-media fil-kampanji ta' sensibilizzazzjoni biex jintlaħqu ġenerazzjonijiet iżgħar u udjenzi oħra bl-użu ta' formati li huma xierqa għalihom. Barra minn hekk, inhegġu l-ħidma mal-influwenzaturi li huma vittmi huma stess fl-abbozzar u t-tixrid ta' dawn il-messaġġi.

Kontenut: Sabiex jiġi żgurati li l-kampanji jifasslu tajjeb, professjonisti minn setturi differenti (reklamar, psikoloġija, gruppi ta' vittmi, eċċ.) u grupp fokali varjat li jikkonsisti mid-diversi gruppi fil-mira li l-kampanja għandha l-għan li tilhaq (vittmi, influwenzaturi, żgħażaġħ, eċċ.), għandhom ikunu involuti fit-tfassil tal-kontenut. Il-kampanji għandhom jifasslu biex jindirizzaw tipi differenti ta' mibegħda, bħal kontra l-minoranzi, l-immigranti, il-persuni b'diżabilità, l-LGBTQI+, ir-Rom u l-Lhud. Jeħtieġ ukoll li jifasslu skont is-sitwazzjoni f'pajjiżi differenti tal-UE u jibnu fuq inizzjattivi u miżuri eżistenti. Għandha tiffoka wkoll fuq messaġġi pożittivi li jippromwovv EU mingħajr mibegħda u li jinfurmaw dwar miżuri u inizzjattivi eżistenti u effettivi kontra l-mibegħda. Għandu jkun hemm ukoll aktar rapporti dwar l-attivitajiet, id-dibattiti u l-inizzjattivi tal-istituzzjonijiet tal-UE fl-aħbarijiet nazzjonali.

Approċċ: Din il-kampanja għandha tkun attraenti u umoruża biex verament tilhaq u tiddel in-nies (b'kuntrast ma' kif il-biċċa l-kbira taċ-ċittadini jipperċepixxu l-maġġoranza tal-kampanji tal-UE). Għandha tiffoka wkoll fuq l-involvement taċ-ċittadini b'mod aktar dirett. Pereżempju, l-UE tista' tagħti bidu għal kompetizzjonijiet jew premjijiet pubbliċi bl-għan li jiġu involuti proposti taċ-ċittadini dwar approċċi kreattivi u effettivi għall-kampanji. Barra minn hekk, il-kampanja għandha ttegħegħ il-volontarjat u l-involvement ċiviku. L-involvement ta' diversi partijiet ikkonċernati, bħal persuni li jsibu s-setgħa li jaqsmu l-istejjer personali tagħhom u kumpaniji

kbar jew il-media fuq bażi volontarja. Pereżempju, il-manigiers jistgħu jaħdmu ma' gruppi tas-soċjetà vulnerabbli u jgħaqqdu lill-vittmi. Jeħtiegħ li jiġu żgurati r-rizorsi umani u finanzjarji meħtiegħa biex jintlaħqu dawn l-oġġettivi. Il-kampanji jistgħu jiffukaw ukoll fuq is-sensibilizzazzjoni fl-isport fost l-atleti u l-udjenzi billi jinvolvu lill-klabbs, lill-media u lill-politiċi biex jindirizzaw il-kwistjoni tad-diskors ta' mibegħda. Aħna nhegħgu l-użu ta' approċċi aktar kreattivi, umorużi u attraenti, pereżempju, jista' jkun hemm kampanja bil-logo "pasta against hatred" (l-għaġin kontra l-mibegħda) b'kodiċi QR li jwassal għal informazzjoni dwar l-inizjattiva fuq l-għaġin jew fuq pakketti oħra tal-ikel (alternattivament fuq karta tat-toilet), skont l-aktar prodotti popolari f'kull Stat Membru.

Rakkomandazzjoni fil-qosor:

- Il-kampanja tiġi mmirata kemm għall-pubbliku ġenerali kif ukoll għal gruppi speċifiċi u importanti (eż. vittmi, awturi ta' reati, tfal) b'sett ta' messagġi mfassla apposta għal dawn il-gruppi differenti u għall-kuntest ta' Stati Membri differenti tal-UE.
- Il-kampanja għandha tenfasizza wkoll ir-responsabbiltà taċ-ċittadini kollha tal-UE li jiġġieldu u jaħdmu kontra l-mibegħda li jiltaqgħu magħhom f'ħajjithom stess, billi jipprovdu għodod u informazzjoni prattikabbli dwar kif jistgħu jagħmlu dan.
- Tuża mezzi ta' komunikazzjoni kemm tradizzjonali kif ukoll mhux konvenzjonali offline u online biex ixerred il-messagġi kontra l-mibegħda ħalli tilhaq subsezzjonijiet differenti tas-soċjetà permezz ta' kanali aktar effettivi u faċli għall-utent.
- Tinvolti l-media tradizzjonali u soċjali, kif ukoll l-influwenzaturi u l-ilħna tal-vittmi, kemm fl-abbozzar kif ukoll fil-kondiviżjoni ta' dawn il-messagġi biex jiġi żgurat li jkun aktar effettivi u jilħqu lin-nies it-tajba.

Rakkomandazzjoni 6: L-Għajnuna tar-Reklami Kontra l-Mibegħda

Nirakkomandaw li tiġi kkunsidrata l-istrategija ta' komunikazzjoni li ġejja biex tiġi indirizzata l-mibegħda:

- Messagġi testwali qosra fakultattivi bit-telefown dwar l-inklużività għaċ-ċittadini kollha (eż. li jaslu kull ġimgħa/kull xahar);
- Kartelluni fl-istejġis tal-karozzi tal-linja li jipromwovu l-inklużività;
- Billboards kbar għal dawk li xebgħu mill-media soċjali, pereżempju l-użu tal-billboards elettorali tal-UE għal messagġi pożittivi kontra d-diskors ta' mibegħda;
- Reklami fakultattivi fuq Google dwar l-indirizzar tal-mibegħda;
- Il-ħolqien ta' emojis u memes għall-messagġi kontra l-mibegħda;
- Noti pożittivi miżjuda ma' messagġi uffiċjali eżistenti (bħal dokumenti governattivi);
- Vidjos ta' sensibilizzazzjoni li jintwerew fuq it-televiżjoni, jew f'teatru taċ-ċinema qabel film (bħala rinforz pożittiv meta jkun possibbli);
- F'avvenimenti sportivi (bħal-Logħob Olimpiku jew it-Tazza tad-Dinja) li għandhom jintużaw għat-tixrid tal-għarfien, eż. ir-Regina ma' Paddington Bear fl-Olimpijadi ta' Londra, li kien kontenut pur/li jqanqal il-qlub;
- Vidjos itwal li għandhom jintwerew f'avvenimenti sportivi bil-ġibda li jkollu l-plejer rilevanti involut fil-vidjo (eż. plejer tal-futbol fil-logħbiet tal-futbol);
- Kampanji b'persuni/influwenzaturi popolari (bħal Pommelien fil-Belġju) għas-sensibilizzazzjoni dwar suġġetti ta' mibegħda.

Ġustifikazzjoni:

Dan se jwassal għal:

- Ambjent tal-media soċjali aħjar għas-saħħa mentali u aktar sikur, tip differenti ta' media soċjali li jkun aktar interpersonalni.
- Soċjetà aħjar għas-saħħa mentali, aktar konxja u aktar kuntenta.
- Ewropa aħjar b'inqas polarizzazzjoni.
- Sitwazzjoni li tevita l-eskalazzjoni u tqiegħed l-affarijiet f'perspettiva.

Rakkomandazzjoni fil-qosor:

- Komunikazzjoni olistika għall-gruppi tal-etajiet kollha fuq kanali diġitali għall-promozzjoni tal-empatija, l-inkluzjoni, u l-aċċettazzjoni ta' gruppi/individwi ta' sfond differenti.
- Il-ħtieġa li l-esperti tal-komunikazzjoni jiksibu l-kontenut u l-istrateġija mfasla għall-pjattaformi differenti u l-gruppi fil-mira diversi.
- Il-komunikazzjoni indiretta/implicita bħal buttuna "respect" simili għall-emoji tas-saba' l-kbir 'il fuq.

Rakkomandazzjoni 7: Il-ħolqien ta' Pjattaforma għall-UE kollha li Tgħaqqad l-Informazzjoni, ir-Riżorsi, il-Miżuri u s-Sistemi ta' Appoġġ Rigward il-Mibegħda

Nirrakkomandaw li tinħoloq pjattaforma mmexxija mill-UE li tkun faċli biex tiġi nnavigata u mingħajr ħlas, li tipprovdi aċċess għal materjali ta' informazzjoni, bħal definizzjonijiet, artikli, filmati u inizjattivi oħra minn organizzazzjonijiet iffukati fuq il-ġlieda kontra l-mibegħda. L-istil u l-istruttura tal-pjattaforma għandhom ikunu faċli għall-utent. Għaldaqstant, jista' jkun fih taqsima mmirata lejn iż-żgħażaġh b'informazzjoni dwar kwistjonijiet li jistgħu jiffaċċjaw fil-ħajja tagħhom ta' kuljum u suġġerimenti prattiċi. L-enfasi għandha tkun fuq il-miżuri li għenu b'suċċess lill-vittmi u fuq pariri prattiċi għan-nies fis-soċjetà kollha dwar kif jistgħu jappoġġjaw lill-vittmi b'mod effettiv, b'mod partikolari f'sitwazzjonijiet ta' kuljum fejn jistgħu jaraw imġiba ta' mibegħda. In-nies għandhom ikunu wkoll kapaci jikkollegaw ma' nies oħra li qed jesperjenzaw kwistjonijiet simili u jappoġġgawhom. Barra minn hekk, il-pjattaforma tista' tinkludi d-definizzjoni tal-problema, ir-rakkomandazzjonijiet u l-materjali rilevanti kollha mill-Panel taċ-Ċittadini Ewropej dwar l-Indirizzar tal-Mibegħda fis-Soċjetà.

Biex tiġi żgurata l-effettività, l-intelliġenza artifiċjali tista' tgħin lin-nies jinteraġixxu magħha b'mod aktar naturali u jsibu kontenut rilevanti, eż. tipprovdi gwida u rakkomandazzjonijiet għall-vittmi u l-alleati u tirreferihom għall-kanali u l-organizzazzjonijiet it-tajba għall-appoġġ. Barra minn hekk, il-pjattaforma jista' jkun fiha ċerti għażliet għall-utenti biex jipprovdu feedback speċifiku dwar liema riżorsi kienu ta' għajjnuna u kif din tista' tittejjeb aktar.

Barra minn hekk, dan is-sit web għandu wkoll iħeġġeġ, jippermetti u jagħti s-setgħa lin-nies biex jaħsbu b'mod kritiku dwar dawn il-kwistjonijiet minflok ma jkun restrittiv jew trasgressiv iżżejjed, li jista' jbeżża' lin-nies. Dan jista' jkun partikolarment rilevanti għal awturi ta' reati jew persuni aktar lesti li jwasslu diskors u messagġi ta' mibegħda, sabiex jinkoraġġixxi l-ħsieb kritiku u l-ġbir tal-għarfien. Għandhom jiġu pprovdu appoġġ u moderazzjoni biex tiġi żgurata l-libertà tal-espressjoni, jiġu ffaċilitati dibattiti kostruttivi, jiġi eżerċitat il-kontroll tal-kontenut, u tiġi evitata l-eskalazzjoni.

Kumpaniji ewlenin tal-media soċjali jistgħu jassistu fl-implimentazzjoni ta' funzjoni fejn l-utenti jiġu riferuti lill-pjattaforma biex isibu appoġġ jekk jaħsbu li ċerti posts jistgħu jkunu ta' mibegħda. Jista' jkun hemm programmi ta' riferiment jew sistemi ta' premjazzjoni li jillinkjaw mas-sit web li għandhom ikunu kreattivi u attraenti għal subsezzjonijiet differenti tal-popolazzjoni.

Gustifikazzjoni:

L-għan ta' din ir-rakkomandazzjoni huwa li tinholq pjattaforma li ma tissostitwixxix ideat simili, iżda li toħloq bażi tad-*data* ta' riżorsi utli. Għalhekk, il-pjattaforma għandha tkun interkonnessa ma' siti web oħra eżistenti, riżorsi dwar il-mibegħda u kanali ta' appoġġ għall-vittmi tal-mibegħda u gruppi partikolarment vulnerabbli biex jagħmluha kemm jista' jkun faċli u ta' għajjnuna. Għan ieħor tal-pjattaforma huwa li tqajjem kuxjenza u tippromwovi l-involvement konxju tar-riżorsi rilevanti. Filwaqt li hemm għadd kbir ta' inizjattivi, riżorsi u kampanji differenti, il-biċċa l-kbira tan-nies ma jafux fejn isibu dik l-informazzjoni u l-għajjnuna kollha. Dan jista' jkun permess minn pjattaforma ċentrali waħda fejn in-nies jistgħu jaċċessaw din l-informazzjoni kollha. Is-sit web jista' jkollu wkoll kampanja ta' sensibilizzazzjoni.

Fuq il-pjattaforma, l-iskambji minn persuna għal oħra (eż. permezz tal-funzjoni taċ-chat) jistgħu jgħinu lin-nies jifhemu l-emozzjonijiet, l-esperjenzi diversi u l-ostakli f'ħin reali mill-kumdità ta' darhom stess. Dan jista' jippermetti wkoll lill-vittmi jaqsmu l-esperjenzi tagħhom u jikkuntattjaw lil xi ħadd li jista' jgħin视角 iħossuhom aħjar, u b'hekk ineħħu l-piżijiet li jkollhom fuqhom.

Sfida waħda għal din il-pjattaforma hija li jista' jkun diffiċli li tiġi implimentata u li jiġi żgurat li l-istruttura tas-sit web tkun faċli biex tinftiehem, tiġi aċċessata u navigata għaċ-ċittadini. Bl-istess mod, se jkun diffiċli li s-sit web isir interessanti biżżejjed għal ħafna ċittadini tal-UE biex iżuruh volontarjament. Barra minn hekk, filwaqt li l-panel huwa konxju mill-isfidi tal-ħolqien ta' sit web bħal dan fil-lingwi kollha meħtieġa, aħna nemmnu li dan ikun sforz utli. Jekk in-nies ikunu jistgħu jaqsmu l-istejjer personali tal-vittmi fuq is-sit web dan jista' jagħmilha aktar emozzjonalment attraenti u effettiva. Il-mibegħda hija fenomenu li jippreċedi l-Internet, għalkemm setgħet ġiet aggravata minnu, u mhux se tingħeleb faċilment minn pjattaforma waħda. Madankollu, il-panel jemmen li l-pjattaforma tista' tkun mod effettiv biex jiżdedu s-sensibilizzazzjoni u l-għarfien dwar il-prevalenza tal-mibegħda, iżda wkoll tgħammar lin-nies biex itejbu u jittrattaw il-mibegħda li jiltaqgħu magħha kemm offline kif ukoll online.

Rakkomandazzjoni fil-qosor:

- Nipproponu li nniedu pjattaforma faċilment aċċessibbli mmexxija mill-UE li tagixxi bħala punt uniku ta' servizz għall-għoti ta' informazzjoni, definizzjonijiet ta' termini ewlenin, *data* dwar l-effetti negattivi tal-mibegħda, riżorsi prattiċi u rilevanti, links għal pjattaformi oħra, inizjattivi, organizzazzjonijiet, kif ukoll ħarsa ġenerali lejn il-miżuri u s-sistemi ta' appoġġ eżistenti fi Stati Membri differenti.
- Il-pjattaforma għandha tiġi integrata ma' miżuri, pjattaformi u siti web eżistenti oħra ffukati fuq il-ġlieda kontra l-mibegħda fil-livell nazzjonali u tal-UE biex tagħmilha kemm jista' jkun faċli għall-utenti biex isibu l-informazzjoni u l-appoġġ li jeħtieġu u ma jidduplikawx l-isforzi.
- Is-sit web jista' jintuża wkoll bħala parti mill-kampanja ta' sensibilizzazzjoni u għandu jiġi reklamati b'mod attiv permezz tal-mezzi tal-media soċjali, ir-riklami televiżivi u mezzi oħra tal-media tal-massa

Ir-rwol tal-media u tal-politika

Rakkomandazzjoni 8: L-istabbiliment ta' Kumitat ta' Fiducia indipendenti

Nipproponu li jiġi stabbilit Kumitat ta' Fiduċja indipendenti biex jiġi stabbilit Kodiċi ta' Kondotta għall-Membri tal-Parlament Ewropew u jiġu mmonitorjati d-diskors ta' mibegħda u l-miżinformazzjoni. Il-Kumitat ta' Fiduċja għandu jkun magħmul minn esperti multidixiplinari (pereżempju ċittadini, esperti legali, psikologi, soċjologi, NGOs u esperti politiċi) u ssorveljati miċ-ċittadini. Biex tiġi żgurata rappreżentanza wiesgħa, iċ-ċittadini jintgħażlu b'mod aleatorju — skont kriterji infurzati biex tissaħħaħ ir-rappreżentanza ta' gruppi vulnerabbli fis-soċjetà. Ladarba jitwaqqaf, il-Kumitat jiddelibera u jiddeċiedi dwar Kodiċi ta' Kondotta, applikabbli għall-uffiċjali u l-awtoritajiet pubbliċi. Il-Kodiċi ta' Kondotta huwa aġġustabbli. Il-Kumitat ta' Fiduċja juża l-Kodiċi ta' Kondotta biex jiġbor id-*data*, jimmonitorja l-implimentazzjoni u jiżviluppa aktar linji gwida dwar l-identifikazzjoni u l-indirizzar tad-diskors ta' mibegħda. Il-Kumitat ta' Fiduċja għandu wkoll punt ta' kuntatt uffiċjali ma' ċittadini oħra tal-UE, biex jirrapporta ksur u diskors ta' mibegħda mill-politiċi. Il-membri se jduru biex jiżguraw il-pluraliżmu fost il-Kumitat. Biex iżomm l-integrità tiegħu, il-kumitat se jinforza regoli stretti għas-sħubija fil-Kumitat ta' Fiduċja biex jiġu evitati l-kunflitti ta' interess tal-membri tiegħu.

Ġustifikazzjoni:

Kumitat ta' Fiduċja, li jimmonitorja, isegwi u jiżviluppa l-implimentazzjoni ta' kodiċi ta' kondotta kontra d-diskors ta' mibegħda, huwa meħtieġ biex jiproteġi lill-individwi u lill-komunitajiet mill-effetti dannużi tad-diskors ta' mibegħda, speċjalment minn uffiċjali u awtoritajiet pubbliċi. Bl-iżvilupp ta' kodiċi ta' kondotta komprensiv ibbażat fuq il-kontribut minn esperti legali, psikologi, soċjologi, ċittadini u oħrajn, dan il-kumitat jista' jstabbilixxi linji gwida ċari u aspettattivi għall-imġiba. Kumitat ta' fiduċja bħal dan huwa vitali biex terġa' tinkiseb u titrawwem il-fiduċja fl-istituzzjonijiet u r-rappreżentanti. Bl-implimentazzjoni u l-monitoraġġ ta' Kodiċi ta' Kondotta għal imġiba affidabbli, tiġi żgurata trasparenza akbar. Il-Kumitat jaġixxi b'mod indipendenti, trasparenti u huwa ssorveljat miċ-ċittadini, u b'hekk iżid il-legittimità tiegħu. Biex ikun effettiv, il-kumitat irid ikollu tim multidixiplinari kompost tajjeb, li jirrappreżenta diversi perspettivi u gruppi vulnerabbli.

Rakkomandazzjoni fil-qosor:

- Jiġi stabbilit Kumitat ta' Fiduċja indipendenti biex jinholq u jiġi infurzat Kodiċi ta' Kondotta għall-uffiċjali pubbliċi tal-UE, li jindirizza d-diskors ta' mibegħda u l-miżinformazzjoni.
- Il-Kumitat se jinkludi esperti multidixiplinari u ċittadini magħżula b'mod aleatorju, filwaqt li jiżgura r-rappreżentanza ta' gruppi vulnerabbli.
- Il-Kumitat se jimmonitorja l-implimentazzjoni tal-Kodiċi ta' Kondotta, jiġbor id-*data*, u jittratta rapporti ta' diskors ta' mibegħda mill-politiċi.

Is-supervizjoni taċ-ċittadini u r-rotazzjoni tal-membri jżommu l-integrità, it-trasparenza u l-legittimità tal-kumitat.

Rakkomandazzjoni 9: Affidabbiltà, Fatti u Trasparenza: Verifika u Kjarifika tal-Finanzjament tal- Informazzjoni

Nirakkomandaw li l-media tintalab tikkollabora ma' organizzazzjonijiet indipendenti tal-verifika tal-fatti, tkun trasparenti dwar is-sorsi ta' finanzjament tagħha, tteġġeg liċ-ċittadini jivverifikaw l-informazzjoni li jirċievu, u tillimita l-inflwenza politika tal-udjenza tal-media, billi:

- Jiġu stabbiliti protokollu rigorużi għall-verifika u ċ-ċertifikazzjoni ta' informazzjoni għal individwi, assoċjazzjonijiet u kumpaniji li għandhom skop kummerċjali u/jew li jużaw fondi pubbliċi (eż. biex jiżvelaw l-istatus legali tagħhom);
- Media indipendenti għal diversità aħjar ta' sorsi, tippubblika l-finanzjament ta' studji ta' ċertifikazzjoni u l-benefiċjarji tat-tixrid tal-informazzjoni;
- Jitniedu kampanji biex titqajjem kuxjenza fost iċ-ċittadini dwar l-importanza tal-verifika tal-informazzjoni;
- Jiġi limitat in-numru ta' mezzi tal-media li persuna jew kumpanija waħda jista' jkollha (radju, televiżjoni, pjattaformi soċjali, gazzetti, eċċ.);
- Għodda "Black Box"* trid tkun faċilment aċċessibbli għall-pubbliku u tkun obligatorja għal persuni jew kumpaniji li għandhom skop kummerċjali jew iffinanzjata minn parti terza; dawn in-nies jew il-kumpaniji se jiġu sanzjonati skont il-fatturat globali tagħhom f'każ ta' tixrid volontarju ta' aħbarijiet foloz/diskors ta' mibegħda.

Ġustifikazzjoni:

It-tixrid tal-miżinformazzjoni jixpruna d-diviżjonijiet u l-mibegħda fis-soċjetà tagħna. Billi niggarantixxu li l-informazzjoni tiġi vverifikata minn korpi indipendenti u billi niffinanzjaw media indipendenti, nistgħu nnaqqsu n-nuqqas ta' ftehim u l-manipulazzjoni. It-trasparenza dwar is-sorsi ta' finanzjament għall-media li tibbenefika mit-tixrid tal-informazzjoni ssaħħaħ il-fiduċja pubblika fil-media. Barra minn hekk, l-inkoraġġiment taċ-ċittadini biex jadottaw attitudni aktar kurjużi u kritika lejn l-informazzjoni li jirċievu huwa essenzjali għal soċjetà aktar infurmata u reżiljenti fir-rigward tal-miżinformazzjoni. Dawn l-approċċi jgħinu biex jippromwovv soċjetà aktar magħquda u jiżguraw pluralità ta' vuċijiet fl-ispazju tal-media.

* *"Black Box" v Mediapart fi Franza: it-trasparenza tas-sorsi, il-proċess ta' verifika, il-metodoloġija tar-riċerka, il-kuntesti u l-limiti, is-sjeda tal-media u l-finanzjament tal-media.*

Rakkomandazzjoni fil-qosor:

- Tiġi inkluża l-informazzjoni kollha meħtieġa għat-trasparenza tal-media
- Jiġi appoġġat il-finanzjament ta' media indipendenti għall-promozzjoni tal-pluralità tal-media
- Tiġi limitata s-sjeda kkonċentrata tal-media

Rakkomandazzjoni 10: L-Ewropa Tiltqa' Miegħek: Media Parteċipattiva għaċ-Ċittadini

Nirrakkomandaw it-**tkabbir** tal-parteċipazzjoni taċ-ċittadini biex jiġi legittimizzat il-kontenut tal-media u titrawwem kultura kondiviża ta' għajnuna reċiproka u rispett li teqred il-mibegħda.

Tali parteċipazzjoni se tkun ibbażata fuq tliet kanali li jikkomplementaw lil xulxin, jiġifieri:

1. Mezz tal-media parteċipattiv fejn iċ-ċittadini jikkontribwixxu għal għażliet editorjali. Din is-sistema se tkun ibbażata fuq networks u kumpaniji eżistenti, kemm pubbliċi kif ukoll privati, li se jiġu incentivati jippublikaw informazzjoni ta' kwalità għolja permezz ta' fondi godda. Il-kanali lokali se jiġu apprezzati b'mod speċjali bħala l-eqreb taċ-ċittadini, kif ukoll panels taċ-ċittadini fil-livelli lokali u nazzjonali biex jifhmu l-prijoritajiet tagħhom f'dawn l-oqsma;
2. Forum għal dibattiti fil-forma ta' kanal tal-media soċjali b'app attraenti u faċli għall-utent protetta minn regoli ta' trasparenza;

3. Repożitorju kollaborattiv online li jaħžen aħbarijiet u diskussjonijiet ta' kwalità biex iċ-ċittadini jkunu jistgħu jibnu storja kondiviża għall-edukazzjoni taż-żgħażaġh u l-progress f'suġġetti ewlenin għall-futur tal-UE.

Din is-sistema se twassal il-valuri tal-UE kontra diskors ta' mibegħda, li qabel kien definit f'karta komuni. Korp b'funzjonijiet ta' ombudsman u kumitat tal-etika se jiffiltra l-kontenut biex jiżgura li jkun allinjat ma' dawn il-valuri; għandha tiġi kkunsidrata wkoll il-possibbiltà li tintuża l-IA. Fl-aħħar nett, l-implimentazzjoni ta' din is-sistema se tiġi mmonitorjata minn kumitat magħżul ta' ċittadini li jiżgura li l-għażliet editorjali ma jiġux imposti minn interessi ekonomiċi jew ideoloġiċi.

Ġustifikazzjoni:

Din ir-rakkomandazzjoni hija importanti peress li tinkludi direttament liċ-ċittadini, u b'hekk tillegittimizza l-istituzzjonijiet tal-UE nfushom permezz tad-demokrazija diretta. Dan se jippermetti liċ-ċittadini jsibu informazzjoni dwar dak li jridu, mingħajr ma jiġu influwenzati b'mod politiku, pereżempju biex jaqblu mal-gvern nazzjonali tagħhom. Tingħata attenzjoni speċjali liż-żgħażaġh peress li din is-sistema tal-media tqis ukoll mezzi ta' komunikazzjoni li huma eqreb tagħhom mill-istazzjonijiet televiżivi tradizzjonali. Bl-istess mod, it-tfal jistgħu jiġu inklużi permezz ta' kontenut imfassal apposta bħal korsijiet edukattivi jew loġhob, skont l-età tagħhom. Aħna nemmnu li din is-sistema hija importanti biex tinghered bis-sħiħ id-dizinformazzjoni u d-diskors ta' mibegħda peress li se tkun pjattaforma tal-media li ma ġgibx magħha messagġi ta' mibegħda. Billi nafu li hemm riskju li n-nies ma jużawx din is-sistema, se jkollna niżguraw li nagħmluha attraenti u ninvolvu ruħna billi ninvestu biżżejjed fondi fis-sistema.

Rakkomandazzjoni fil-qosor:

- Iż-żieda fil-partecipazzjoni taċ-ċittadini biex jiġi indirizzat id-diskors ta' mibegħda bl-użu tal-media.
- Approċċ ta' tliet punti: mezz tal-media, kanal tal-media soċjali, u repożitorju kollaborattiv online.

Monitoraġġ u filtrazzjoni b'approċċ multilaterali: korp tal-ombudsman, kumitat tal-etika, u kumitat ta' superviżjoni taċ-ċittadini.

L-aspett diġitali u t-teknoloġija

Rakkomandazzjoni 11: Nifqgħu l-bużżejqa: Nippromwovu Perspettivi Diversi fuq il-Media Soċjali

Biex tiġi miġġielda r-radikalizzazzjoni online, nirrakkomandaw li l-pjattaformi tal-media soċjali jingħataw il-mandat li jiddiversifikaw il-kontenut muri lill-utenti. L-algoritmi spiss joħolqu kmamar tal-eku, jimbuttaw kontenut preġudikat u jwasslu lill-utenti fi spirali bla tmiem. Billi nagħgustaw l-algoritmi biex nippreżentaw firxa usa' ta' fehmiet, nistgħu nipprevjenu d-dominanza ta' kwalunkwe perspettiva unika u nippromwovu fehim aktar ibbilanċjat tas-suġġetti.

Kif? Is-soluzzjoni proposta tagħna tiżgura li meta l-utenti jaraw kontenut estremist, l-algoritmu sussegwentement juri kontenut minn perspettivi opposti. Dan l-approċċ iħegġeg lill-utenti biex jaraw narrattiva aktar sottili u komprensiva, li effettivament tifqa' l-bżiejaq tal-kontenut li jkunu qed jiżolawhom.

Din l-istrategija mhux biss tnaqqas ir-riskju tar-radikalizzazzjoni iżda trawwem ukoll il-ħsieb kritiku u l-empatija billi tesponi lill-utenti għal opinjonijiet diversi. L-implimentazzjoni ta' din il-

bidla se tagħmel il-media soċjali spazju aktar informattiv u bbilanċjat, li jikkontribwixxi għal ambjent online aħjar għas-saħħa ta' kulhadd.

Ġustifikazzjoni:

Ħsieb Kritiku Msaħħaħ: L-esponiment tal-utenti għal perspettivi diversi jrawwem il-ħsieb kritiku u jhegġegħ lill-individwi jevalwaw l-informazzjoni aktar bir-reqqa, u b'hekk titnaqqas is-suxxettibbiltà għal ideoloġiji radikali.

Polarizzazzjoni Mnaqqsa: Billi jżarma l-kmamar tal-eku, dan l-approċċ jista' jnaqqas il-polarizzazzjoni tas-soċjetà, jipromwovi d-djalogu u l-fehim bejn gruppi differenti.

Pubbliku Infurmat: Provvista ta' informazzjoni aktar ibbilanċjata tiżgura li l-pubbliku jkun infurmat aħjar dwar diversi kwistjonijiet, li jwassal għal diskussjonijiet aktar sfumati u teħid ta' deċiżjonijiet b'aktar ħsieb.

Saħħa Mentali Mtejba: Il-konsum ta' varjetà ta' kontenut jista' jnaqqas l-ansjetà u l-istress assoċjati mal-konsum ta' informazzjoni ripetittiva u potenzjalment xewwiexa.

Tiżniħ Demokratiku: Soċjetà li hija esposta għal diversità ta' fehmiet hija mgħammra aħjar biex tinvolvi ruħha fi proċessi demokratiċi, filwaqt li trawwem demokrazija aktar b'saħħitha u aktar reżiljenti.

L-implimentazzjoni ta' din ir-rakkomandazzjoni se tagħmel il-media soċjali pjattaforma għall-edukazzjoni u d-diskors kostruttiv, li fl-aħħar mill-aħħar iwassal għal soċjetà aktar infurmata, koeżiva u empatetika.

Rakkomandazzjoni fil-qosor:

- **Diversifikazzjoni tal-Kontenut:** Jingħata mandat lill-pjattaformi tal-media soċjali biex jaġġustaw l-algoritmi sabiex jipprezentaw firxa usa' ta' fehmiet, jiġġieldu kontra l-kmamar tal-eku u l-kontenut preġudikat.
- **Fehmiet Ibbilanċjati:** Jiġi żgurati li l-viżwalizzazzjoni ta' kontenut estremist jikkawża li l-algoritmu juri perspettivi opposti, filwaqt li jiġi promoss fehim bi sfumaturi.
- **Tnaqqis tar-Radikalizzazzjoni:** Din l-istrategija tnaqqas ir-riskju tar-radikalizzazzjoni billi tesponi lill-utenti għal opinjonijiet diversi, trawwem il-ħsieb kritiku u l-empatija.

Ambjent Online Aħjar għas-Saħħa: L-implimentazzjoni ta' dawn il-bidliet se toħloq spazju online aktar informattiv, ibbilanċjat u aħjar għas-saħħa tal-utenti kollha.

Rakkomandazzjoni 12: L-indirizzar tal-anonimità online biex tiġi indirizzata l-mibegħda

Nirrakkomandaw li l-anonimità online tiġi regolata sabiex l-awturi tad-diskors ta' mibegħda jiġu ttraċċati, investigati u jinżammu responsabbli aħjar mill-awtoritajiet xierqa.

Għalhekk nirrakkomandaw:

- Li l-UE u l-Istati Membri jinfurzaw l-applikazzjoni ta' regolamenti u leġislazzjonijiet eżistenti u futuri;
- L-istabbiliment ta' sistema ta' awtentikazzjoni tal-identità fil-livell ta' kull Stat Membru, li fiha tingabar l-informazzjoni minima meħtieġa għall-identifikazzjoni ta' persuna permezz ta' portal ġestit mill-gvern. Dan għandu jiġi armonizzat gradwalment fil-livell tal-Istati Membri tal-UE;
- Rekwizit li l-pjattaformi tal-media soċjali l-aktar importanti jikkooperaw aħjar mal-awtoritajiet Ewropej u nazzjonali fl-applikazzjoni tal-leġislazzjonijiet eżistenti u futuri u fl-użu tas-sistema ta' awtentikazzjoni tal-identità;

- Is-sensibilizzazzjoni għall-utenti online dwar ir-responsabbiltajiet tagħhom meta jtellgħu kontenut permezz ta' Karta ta' Kondotta Ewropea ġdida, implimentata fil-pjattaformi tal-media soċjali l-aktar importanti kif ukoll permezz ta' entitajiet pubbliċi, skejjel u gruppi komunitarji.

Ġustifikazzjoni:

Din ir-rakkomandazzjoni hija importanti minħabba li hemm zieda drammatika fid-diskors ta' mibegħda, speċjalment online. Ir-regolamentazzjoni tal-anonimità tagħmel lill-awturi tal-mibegħda online aktar faċilment identifikabbli u responsabbli.

Minkejja dan, l-anonimità jeħtieġ li tiġi protetta abbażi ta' fehimiet attwali tal-libertà tal-kelma, li tiggarrantixxi skambju liberu ta' fehmiet u opinjonijiet online.

Rakkomandazzjoni fil-qosor:

- Ir-responsabbiltà online ssir realtà.
- Ir-regolamenti u l-leġiżlazzjonijiet jsiru aktar effiċjenti.
- Tiġi implimentata sistema Ewropea ta' awtentikazzjoni.
- Titqajjem kuxjenza dwar il-konsegwenzi tad-diskors ta' mibegħda.

Rakkomandazzjoni 13: Karta tal-UE għan-Navigazzjoni Sikura

Nirrakkomandaw l-introduzzjoni ta' Karta tal-UE għan-Navigazzjoni Sikura għat-tfal minn 8 snin 'il fuq. Din il-karta tkun disponibbli wkoll f'verżjoni adattata għall-gruppi ta' età akbar. B'din il-karta, it-tfal se jiksibu l-ħiliet li jeħtieġu biex jinnavigaw l-Internet b'mod indipendenti u sikur u biex jindirizzaw kontenut ta' mibegħda online. F'kors ta' taħriġ imwettaq mill-organizzazzjonijiet tas-soċjetà ċivili fl-iskejjel, it-tfal jitgħallmu b'mod adattat għall-età tagħhom, fost affarijiet oħra:

- Kif nista' nirrikonoxxi u nirrispondi għall-kontenut ta' mibegħda?
- Għal xiex għandi noqgħod attent biex nevlta li nxerred (mingħajr ma naf) kontenut ta' mibegħda jien stess?
- Lil min nista' nkellem jekk insir vittma ta' mibegħda?
- Fejn huma l-limiti tal-privatezza?

It-taħriġ għandu jkun divertenti u adattat għall-età. Il-ħarrieġa (organizzazzjonijiet tas-soċjetà ċivili, NGOs, eċċ) għandhom jiġu appoġġjati minn finanzjament xieraq u meħtieġ mill-UE u l-Istati Membri. Il-ħarrieġa għandhom jiġu jingħataw ukoll standards komuni dwar it-terminoloġija. Ladarba t-tfal ikunu temmew it-taħriġ, jirċievu Karta tal-UE għan-Navigazzjoni Sikura. Fil-livell nazzjonali, il-ġenituri u l-għalliema għandhom ikunu involuti fil-promozzjoni u l-implimentazzjoni tal-karta (meta titqies in-natura volontarja tagħha), filwaqt li fil-livell tal-UE, il-promozzjoni tal-Karta tal-UE għan-Navigazzjoni Sikura għandha tkun obligatorja fl-Istati Membri kollha. Barra minn hekk, għandu jiġi eżaminat jekk l-aċċess għal ċertu kontenut fuq l-Internet jistax ikun marbut mal-akkwist ta' Karta tal-UE għan-Navigazzjoni Sikura. It-tfal li jkunu kisbu Karta tal-UE għan-Navigazzjoni Sikura għandu jkollhom ukoll l-oportunità għal networking online ma' tfal oħra minn madwar l-UE kollha.

Ġustifikazzjoni:

Aħna naħsbu li l-idea hija effettiva minħabba li t-tfal iż-żgħar b'mod partikolari jkunu kburin li jkollhom Karta tal-UE għan-Navigazzjoni Sikura (simili għal liċenzja tar-roti). Il-Karta tagħmilha wkoll aktar faċli għall-ġenituri, li spiss ma jkollhomx il-ħiliet meħtieġa biex iħejju lit-tfal tagħhom biex jużaw l-Internet b'mod sikur. Jistgħu wkoll jorbtu diversi kundizzjonijiet mal-kisba tal-karta (eż. aċċess għal logħba online speċifika). Fl-aħħar iżda mhux l-inqas, l-introduzzjoni tal-Karta tal-UE għan-Navigazzjoni Sikura tiżgura skambju interkulturali b'limitu baxx bejn it-tfal fl-Ewropa, li min-naħa tiegħu jipromwovi t-tolleranza u l-empatija.

Rakkomandazzjoni fil-qosor:

- Tiġi introdotta Karta tal-UE għan-Navigazzjoni Sikura għat-tfal ta' 8 snin 'il fuq, b'korsijiet ta' taħriġ dwar is-sikurezza tal-Internet u l-immaniġġjar ta' kontenut ta' mibegħda, ipprovduti mill-organizzazzjonijiet tas-soċjetà ċivili.
- Jiġi żgurat finanzjament mill-UE u standards komuni għall-ħarriġa, bl-involviment tal-ġenituri u tal-għalliema fil-promozzjoni tal-Karta.
- Tingħata l-Karta mat-tlestija tat-taħriġ, u potenzjalment tintrabat mal-aċċess għal ċertu kontenut online.
- Jiġi promoss l-iskambju interkulturali u n-networking fost it-tfal madwar l-UE, filwaqt li trawwem it-tolleranza u l-empatija.

Rakkomandazzjoni 14: Moderazzjoni bl-IA: Il-Protezzjoni tal-Media Soċjali mid-Diskors ta' Mibegħda

Nirrakkomandaw l-iżvilupp ta' għodda tal-IA biex tidentifika diskors ta' mibegħda illegali fuq il-pjattaformi tal-media soċjali, filwaqt li tiġi żgurata l-konformità mal-istandards tal-UE. Din l-għodda se tiffunzjona kif ġej:

Detezzjoni u Mmarkar:

- Tidentifika diskors ta' mibegħda abbażi tad-definizzjoni tal-UE ta' diskors ta' mibegħda illegali;
- Timmarka posts bħala diskors ta' mibegħda potenzjali u tinforma lill-awtur;
- Il-posts immarkati jiġu rieżaminati minn moderatur uman fi żmien 24 siegħa;
- Il-posts li jaqgħu taħt il-libertà tal-kelma jiġu rilaxxati;
- Il-posts li jkun fihom diskors ta' mibegħda illegali jintbagħtu lill-awtoritajiet għall-prosekuzzjoni u sussegwentement jithassru.

Detezzjoni ta' Qabel il-Pubblikazzjoni:

- Tidentifika d-diskors ta' mibegħda qabel ma jiġi ppubblikat il-kontenut;
- Tinnotifika lill-awturi jekk il-posts tagħhom jidhru li jkun fihom diskors ta' mibegħda illegali;
- Tipprovdi opportunità għall-awturi biex jirrevedu jew jippubblikaw xorta waħda;
- Jekk jittella', il-kontenut jibqa' mmarkat sakemm jiġi rieżaminat minn bniedem, bi twissija dwar il-legalità u l-konsegwenzi tal-pubblikazzjoni ta' diskors ta' mibegħda.

L-implimentazzjoni obbligatorja ta' din l-għodda fil-media soċjali kollha fl-UE se ttejjeb is-sikurezza online, tipproteġi l-komunitajiet emarginati u tiżgura l-konformità mar-regolamenti dwar id-diskors ta' mibegħda, filwaqt li trawwem ambjent diġitali aktar rispettuż.

Ġustifikazzjoni:

Protezzjoni Msaħħa: Din l-għodda tal-IA tipprovdi protezzjoni robusta għall-gruppi emarginati billi tidentifika u timmitiga d-diskors ta' mibegħda qabel ma jkun jista' jikkawża ħsara. Billi nidentifikaw u nneħħu malajr il-kontenut illegali, noħolqu ambjent online aktar sikur.

Effiċjenza u Preċiżjoni: Id-detezzjoni tal-IA flimkien mar-rieżami mill-bniedem jiżguraw preċiżjoni għolja fl-identifikazzjoni tad-diskors ta' mibegħda filwaqt li jirrispettaw il-libertà tal-kelma. Il-proċess ta' rieżami ta' 24 siegħa jibbilanċja l-veloċità u r-reqqa, filwaqt li jimminimizza l-firxa ta' kontenut ta' ħsara.

Responsabbiltà: Billi tinnotifika lill-ħallieqa tal-kontenut dwar id-diskors ta' mibegħda potenzjali u l-implikazzjonijiet legali, l-għodda tippromwovi r-responsabbiltà u l-kuxjenza. L-utenti jiġu edukati dwar x'jikkostitwixxi diskors ta' mibegħda illegali, filwaqt li tithegġeg komunikazzjoni aktar maħsuba u rispettuża.

Miżuri Preventivi: Id-detezzjoni ta' qabel il-pubblikazzjoni tippermetti lill-utenti jirrevedu kontenut potenzjalment dannuż qabel ma jiġi ppubblikat. Dan l-approċċ proattiv jgħin biex jipprevjeni t-tixrid tad-diskors ta' mibegħda, inaqqas il-ħtieġa għal azzjonijiet punittivi u jrawwem kultura ta' rispettt.

Konformità Legali: L-iżgurar li l-pjattaformi tal-media soċjali jaderixxu mal-ligijiet tal-UE dwar id-diskors ta' mibegħda joħloq standard uniformi fl-ispazju diġitali kollu. Din l-armonizzazzjoni tissimplifika l-infurzar u ssaħħaħ il-qafas legali kontra d-diskors ta' mibegħda online.

Bidla Soċjali Pożittiva: L-implimentazzjoni ta' din l-għodda tippromwovi soċjetà aktar inklużiva u rispettuża. Billi nnaqqsu l-prevalenza tad-diskors ta' mibegħda, inhegġu vuċijiet u perspettivi diversi, insaħħu l-koeżjoni soċjali u l-fehim reċiproku.

B'mod ġenerali, din l-għodda tal-IA tirrappreżenta pass sinifikanti lejn ambjent online aktar sikur u aktar rispettuż, li jallinja l-interazzjonijiet diġitali mal-valuri tal-inklużività u tad-dinjità.

Rakkomandazzjoni fil-qosor:

- Tiġi żviluppata għodda li tidentifika diskors ta' mibegħda illegali fuq il-pjattaformi tal-media soċjali inkluż il-funzjonalità li ġejja.
- Jiġi identifikat u mmarkat diskors ta' mibegħda potenzjali skont l-istandards tal-UE, jiġu infurmati l-ħallieqa, u jiġi sottomess għal rieżami mill-bniedem. Jithassar u jiġi rrapportat il-kontenut illegali; tiġi rilaxxata l-libertà tal-kelma.
- L-iskennjar tal-kontenut qabel il-pubblikazzjoni, in-notifika lill-awturi ta' diskors ta' mibegħda illegali potenzjali, u l-permess ta' revizjonijiet. Il-kontenut immarkat jiġi rieżaminat bi twissija legali.

L-edukazzjoni

Rakkomandazzjoni 15: It-Tixrid ta' Kultura ta' Dibattitu fl-Iskejjel Ispirata mill-Panel taċ-Ċittadini

Nirakkomandaw l-organizzazzjoni ta' minidibattiti fl-iskola, bħal "panel zgħir taċ-ċittadini", matul il-ħin tal-iskola. L-aktar mod effettiv biex it-tfal jiġu involuti fid-dibattiti (mingħajr il-ħolqien ta' "klassi ċivika") huwa li l-inizjattiva tiġi stabbilita f'ambjent sikur, bl-appoġġ tal-komunità edukattiva: bħal supervizuri, assistenti u għalliema. Perezempju, l-organizzazzjoni ta' dibattitu dwar l-ikliet fil-kantin, b'attenzjoni għad-drawwiet ta' religjonijiet differenti, hija mod kif jinħolqu diskussjonijiet ibbażati fuq sugġetti konkreti li jaffettwaw lit-tfal ta' kuljum u kif l-għarfien espert tan-nies fl-iskola, bħall-persunal tal-kantin u l-koki, ikun ta' benefiċċju. Persuni li ġejjin minn sfondi differenti li mhumiex strettament konnessi mas-settur edukattiv (jiġifieri l-

pulizija) jistgħu jkunu involuti wkoll fil-proċess ta' spjegazzjoni tax-xogħol tagħhom lit-tfal. Rigward is-sugġetti koperti minn dawn id-dibattiti, għandna nikkonsultaw direttament lit-tfal dwar is-sugġetti li fuqhom jixtiequ japprofondixxu l-fehim tagħhom. It-tfal jistgħu jiddiskutu kwalunkwe sugġett sakemm dan ikun adattat għal-livell tagħhom u xieraq. Biex tinqasam din l-esperjenza u l-kultura ta' dibattitu madwar l-Unjoni Ewropea, il-ġemellaġġ fost l-iskejjel jista' jkun effettiv. Pereżempju, matul l-iskambji, id-delegati tal-iskejjel li ħadu sehem f'dibattitu jistgħu jivvjaġġaw u jaqsmu l-esperjenza u l-fehmiet tagħhom ma' delegati oħra ta' skejjel minn pajjiżi Ewropej. Ir-“riżultati” ta' dawn id-dibattiti jistgħu jikkontribwixxu għall-pjattaforma taċ-ċittadini għat-tfal.

Ġustifikazzjoni:

Iż-żgħażaġħ huma aktar moħħhom miftuħa u kapaċi jaċċettaw fehmiet differenti, li huwa aspekk kruċjali tal-ġlieda kontra l-mibegħda. Għalhekk, it-tfal iridu jsiru konxji tal-kultura ċivika u l-involvement ċiviku fl-iskola (minn 6 sa 16). Dawn il-“panels” organizzati fl-iskola għandhom ikunu għodda ta' taħriġ għat-tfal. Il-kultura tal-partecipazzjoni u l-ħiliet żviluppata matul dawn id-dibattiti jistgħu jkunu utli matul ħajjithom kollha. Il-programmi ta' ġemellaġġ fost l-iskejjel jistgħu jkunu effettivi minħabba li ma jbidlux kompletament il-programmi edukattivi tal-Istati Membri, iżda jimplimentaw inizjattiva komuni li għandha l-għan li żżid il-ħsieb kritiku u l-fehim fost it-tfal Ewropej.

Rakkomandazzjoni fil-qosor:

- Iż-żgħażaġħ huma aktar moħħhom miftuħa u kapaċi jaċċettaw fehmiet differenti
- It-tfal għandhom jesperimentaw bil-kultura ta' involvement ċiviku u d-dibattitu fl-iskola (minn 6 sa 16).

Il-ġemellaġġ fost l-iskejjel jista' jkun rilevanti għall-kondiviżjoni tal-esperjenzi fil-livell Ewropej u għall-iskambju/fehim ta' kulturi u mentalitajiet oħra.

Rakkomandazzjoni 16: Tisħiħ tal-ħiliet Soċjali u Emozzjonali tat-Tfal u ż-Żgħażaġħ biex Tiġi Evitata l-Mibegħda

Aħna nitolbu li jiġu introdotti miżuri fuq terminu qasir u medju biex jissaħħu l-ħiliet emozzjonali u soċjali tat-tfal. Biex isir dan, nirrakkomandaw li jittejjeb l-ambjent tat-tagħlim fl-iskejjel u jiġu offruti attivitajiet bħat-teatru, l-arti, il-komunikazzjoni mhux vjolenti, u l-edukazzjoni ċivika fl-iskejjel u madwarhom biex jiġu mgħallma l-ħsieb kritiku, l-empatija u l-ħiliet emozzjonali. Fuq medda qasira ta' żmien, nitolbu li jkun hemm aktar studji ta' riċerka aħjar dwar l-impatt tal-attivitajiet li nipproponu biex tiġi evitata l-mibegħda. Fuq terminu qasir u medju, aħna nitolbu li tinbidel l-enfasi tal-prijorità ta' programmi bħal ERASMUS+, CERV jew programmi ffinanzjati mill-fondi strutturali tal-UE biex jiġu appoġġati dawk l-attivitajiet li jipprevjenu l-mibegħda fl-iskejjel u madwarhom. Il-Kummissjoni Ewropea għandha tkun proattiva biex tindika dawk il-prijoritajiet u tikkomunikahom b'mod wiesa' (eż. billi tagħmel rakkomandazzjonijiet lill-Istati Membri u sejhiet għal proġetti) u tikkoopera mal-UNESCO u mal-Kunsill tal-Ewropa biex tissinkronizza mal-programmi korrispondenti tagħhom. L-iskejjel, l-għalliema u l-atturi lokali mbagħad ikunu jistgħu jużaw dawk il-fondi biex jintroduċu l-attivitajiet. Sabiex tiżdied l-inkluzjoni soċjali, l-attivitajiet għandhom ikunu mingħajr ħlas għal kulħadd. Wara perjodu ta' madwar 5 snin, aħna nitolbu li jkollna evalwazzjoni xierqa ta' dan, biex niffukaw mill-ġdid u niddeċiedu jekk il-miżuri kellhomx impatt. Dan jista' jwassal għal żieda fil-kapaċità tal-UE fil-prevenzjoni tal-mibegħda fl-iskejjel.

Ġustifikazzjoni:

Is-sistema edukattiva attwali ma tiħux il-kwistjonijiet tal-ħiliet emozzjonali u soċjali bis-serjetà biżżejjed. L-iskejjel huma wkoll post fejn qed tiġi esperjenzata l-mibegħda. It-tfal mhumiex ippreparati sew biex isiru adulti li jkunu konxji tal-emozzjonijiet tagħhom. L-iskejjel huma l-post fejn it-tfal kollha jmorru u jistgħu jitgħallmu kif jgħixu flimkien. Il-ħolqien ta' atmosfera tajba ta' tagħlim huwa l-aħjar mod biex tiġi evitata l-mibegħda. Li wieħed isir jaf lilu nnifsu u lil ħaddieħor jippermetti ħsieb kritiku u awtokritiku aħjar u aktar tolleranza. Attivitajiet bħal teatru, żfin, komunikazzjoni mhux vjolenti huma modi tajbin biex jinkisbu dawn il-ħiliet.

Rakkomandazzjoni fil-qosor:

Soluzzjoni waħda għall-prevenzjoni tal-mibegħda fis-soċjetà hija li jittejjeb l-ambjent tat-tagħlim fl-iskejjel u li jiġu offruti attivitajiet bħat-teatru, l-arti, il-komunikazzjoni mhux vjolenti, l-edukazzjoni ċivika fl-iskejjel u madwarhom.

Dan se jippermetti lit-tfal jitgħallmu u jiżviluppaw il-ħiliet emozzjonali u soċjali tagħhom u se jwassal għal fehim reċiproku aħjar bejn it-tfal, u jwassal għal inqas mibegħda fis-soċjetà.

Rakkomandazzjoni 17: Edukazzjoni għal Kull Ġenerazzjoni għal Kull Nazzjon dwar il-Komunikazzjoni mhux Vjolenti

Nirakkomandaw: Fuq terminu qasir, li jinħolqu linji gwida ta' komunikazzjoni mhux vjolenti (ispirati minn dokumenti bħall-manwal "From Hate Speech to Non-Violent Communication" (Minn Diskors ta' Mibegħda għal Komunikazzjoni Mhux Vjolenti)) imfassla apposta għal materjal edukattiv għaż-żgħażaġ u l-adulti;

- Fuq terminu medju, li l-Istati Membri jhejju korsijiet ta' komunikazzjoni mhux vjolenti komplementari għall-benefiċċji tal-qgħad għall-adulti;
- Fuq terminu medju, li l-Istati Membri jhejju materjal edukattiv għall-impjegati;
- Fuq terminu qasir, li l-UE toħloq vidjos dwar it-tliet kuncetti (TOLLERANZA – TJUBIJA – MAHFRA) fil-kontenut tal-media;
- Fuq terminu medju, li l-iskejjel joffru possibiltajiet ta' edukazzjoni dwar il-komunikazzjoni mhux vjolenti għall-ġenituri (eż. fl-iskejjel);
- Fuq terminu medju u twil, li l-UE tadotta adattament implicitu tat-testi (eż., taħriġ u eżamijiet): il-komunikazzjoni mhux vjolenti għandha tiġi inkorporata bħala n-norma fil-lingwa tagħna;
- Fuq terminu twil, li l-Istati Membri jagħmlu l-metodoloġija tal-komunikazzjoni mhux vjolenti parti mill-proċessi ta' riintegrazzjoni tal-prigunieri.

Ġustifikazzjoni:

Il-komunikazzjoni hija wieħed mill-aktar modi importanti biex wieħed jifhem fil-ħajja, iżda wieħed ma jasalx biex jitgħallimha. Jekk ngħallmu din il-ħila, se jkun hemm ħafna inqas kunflitt u tilwim fost in-nies. L-għarfien dwar is-sentimenti, l-introspezzjoni u l-ħniena lejn ħaddieħor. Ikun hemm ħafna inqas mibegħda fl-Ewropa jekk din tiġi implimentata. Bħalissa ninsabu fil-quċċata tal-mibegħda, u għandna naraw tnaqqis wara dan. Komunikazzjoni aħjar twassal għal kollaborazzjoni aħjar, li twassal għal Ewropa aktar magħquda.

Rakkomandazzjoni fil-qosor:

- It-twassil tal-kuncetti ewlenin li ġejjin: TOLLERANZA – TJUBIJA – MAHFRA lill-membri tas-soċjetà permezz ta' azzjonijiet edukattivi diretti u indiretti.

- It-tixrid tal-għarfien u l-użu ta' komunikazzjoni mhux vjolenti għall-etajiet kollha tas-socjetà miż-żgħażaġħ sal-adulti, inklużi wkoll il-ġenituri.
- L-użu ta' linji gwida eżistenti tan-NU u l-adattament tagħhom għal materjal edukattiv.
- Il-ħolqien mill-UE ta' materjal edukattiv bla ħlas għall-adulti (kemm f'ambjenti tax-xogħol kif ukoll f'ambjenti edukattivi);
- Il-ħolqien ta' kontenut tal-media ta' sensibilizzazzjoni biex ixerrdu l-kelma dwar dan il-metodu;
- Il-komunikazzjoni mhux vjolenti (NVC) issir parti minn kwalunkwe komunikazzjoni uffiċjali bħala mod inkorporat biex jiġu indirizzati ċ-ċittadini.

Il-partecipazzjoni taċ-ċittadini u l-inklużjoni soċjali

Rakkomandazzjoni 18: Il-ħolqien ta' Panels taċ-ċittadini Ewropej għaż-Żgħażaġħ (Etajiet 16–25) għall-Indirizzar tal-Mibegħda

Il-panels taċ-ċittadini Ewropej għaż-żgħażaġħ għandhom japplikaw proċess tal-għażla aleatorju, bħall-panels taċ-ċittadini Ewropej attwali, minħabba li dan iwassal għar-rappreżentanza ta' gruppi diversi. Il-panels għandhom ikopru suġġetti li huma relatati mal-isfidi u l-opportunitajiet li jiffaċċjaw iż-żgħażaġħ (jiġifieri l-bullying, it-tolleranza, ir-rispett, l-istereotipi u l-inklużjoni soċjali). Dawn il-panels għandhom jużaw liż-żgħażaġħ bħala esperti biex japprofondixxu l-fehim ta' kwistjonijiet kruċjali u jsemmgħu leħnhom fil-livell tal-UE. Pereżempju, iż-żgħażaġħ involuti f'assocjazzjonijiet kontra d-diskriminazzjoni jew għall-integrazzjoni tal-migranti jistgħu jaġixxu bħala "esperti" u "riżorsi" għall-Panel taż-Żgħażaġħ. Dawn il-Panels għandhom jiġu promossi fil-pjattaforma ta' involviment taċ-ċittadini (li jeħtieġ li tiġi kkunsidrata mill-ġdid, issir aktar interattiva, "aktar cool" u promossa aħjar).

Ġustifikazzjoni:

Iż-żgħażaġħ spiss ma jkunux interessati fil-politika u jivvutaw anqas u anqas. Ir-rappreżentanti politiċi tagħhom (kemm fil-livell nazzjonali kif ukoll f'dak Ewropew) jiġu eletti minn persuni akbar fl-età. Biex jiffamiljarizzaw ruħhom mad-dibattitu politiku, biex ikunu konxji ta' dak li tagħmel l-Unjoni Ewropea, u biex jieħdu interess fih, il-partecipazzjoni f'panel taċ-ċittadini Ewropej bħal tagħna tista' tkun għodda interessanti biex jitrawwem involviment aktar permanenti. Il-livell Ewropew huwa kruċjali għaliex, f'ħafna Stati Membri, il-viżjoni tal-Unjoni Ewropea tiġi ridotta għal "deċiżjoni ta' Brussell." Brussell tiġi perċepita bħala "l-imgħallem li jimponi ħafna regoli." L-esperimentar b'panel taċ-ċittadini jista' jippermetti liż-żgħażaġħ iħossuhom eqreb tal-Ewropa u ta' żgħażaġħ Ewropej oħra. Peress li iż-żgħażaġħ huma fost il-vittmi ewlenin tal-mibegħda, huwa għalhekk kruċjali li wieħed jiffoka fuqhom.

Rakkomandazzjoni fil-qosor:

Nirrakkomandaw il-ħolqien ta' panels madwar l-Ewropa kollha speċifikament għaż-żgħażaġħ dwar kwistjonijiet kontra l-mibegħda.

L-għan huwa doppju: biex jiġi miġġieled in-nuqqas ta' fiduċja taż-żgħażaġħ fir-rigward tal-politiċi u biex iż-żgħażaġħ jitqiesu bħala parti mis-soluzzjoni għad-diversi problemi.

Rakkomandazzjoni 19: L-Iżvilupp ta' Servizzi Ċiviċi Volontarji fil-Komunitajiet Lokali għall-Adulti

Iż-żmien biex wieħed jieħu sehem f'dawn l-attivitajiet ta' volontarjat irid jiġi pprovdut, pereżempju billi jkun hemm liv bi ħlas mix-xogħol rizervat speċifikament għall-involviment ċiviku. Fl-istess ħin, irridu nqisu l-ħaddiema li jaħdmu għal rashom. Il-benefiċċji ekonomiċi jistgħu jkunu motivaturi kbar biex jizjed l-involviment ċiviku fost kategoriji differenti (eż. it-tnaqqis tat-taxxa). Fl-aħħar nett, l-importanza tal-inizjattivi lokali għandha tiġi promossa fil-livell tal-UE: l-UE tista' tincentiva u tappoġġa dawn l-inizjattivi lokali madwar l-Ewropa, billi tipprovi esperjenza u appoġġ finanzjarju. It-tul ta' żmien ta' dan is-servizz volontarju jkun iqsar minn Erasmus għall-impjegati jew għal dawk li jaħdmu għal rashom (pereżempju ġimgħa).

Ġustifikazzjoni:

Biex tiġi miġġielda l-mibegħda, il-livell lokali huwa importanti ħafna, u l-komunitajiet lokali huma appoġġ siewi għall-koeżjoni soċjali. Il-volontarjat f'assoċjazzjonijiet li jippromwovu l-integrazzjoni, pereżempju, għandu jkun aċċessibbli għall-etajiet kollha. L-Unjoni Ewropea tista' tappoġġa dawn l-inizjattivi għall-ġlieda kontra l-mibegħda fil-livell lokali u tippermetti skambji ta' esperjenzi bejn atturi lokali differenti.

Rakkomandazzjoni fil-qosor:

- Is-servizzi ċiviċi volontarji għandhom ikunu aċċessibbli għal kulħadd, irrispettivament miċ-ċirkostanzi ekonomiċi jew professjonali.
- Il-kumpaniji jridu jippermettu lill-impjegati tagħhom jippruvaw dawn l-iskemi Ewropej ta' volontarjat (b'appoġġ mill-Ewropa).
- Il-volontarjat u l-ħiliet miksuba għandhom jiġu vvalutati.

Rakkomandazzjoni 20: Għajnuna għar-Ritorn lejn is-Sinifikat tal-Ħajja

Nirakkomandaw li l-UE tteġġeg il-ħolqien ta' spazji komunitarji biex jiġu appoġġati l-persuni emarginati. Din l-assistenza tista' tingħata f'direzzjonijiet differenti skont il-ħtiġijiet ta' dak li jkun. Nirakkomandaw li n-nies jingħataw l-opportunità li jsibu xogħol, bħala forma ta' awtonomija u stabbiltà personali, filwaqt li fl-istess ħin jipprovdu appoġġ speċifiku għal dawk il-gruppi li għandhom aktar diffikultà biex jaċċessaw is-suq tax-xogħol, pereżempju, il-persuni b'diżabilità, ir-refuġjati, il-persuni mingħajr dar, l-abbużati, eċċ. L-għajnuna speċifika f'dawn il-kazijiet tista' tikkonsisti fit-ttejjija għal applikazzjonijiet għal impjeg, intervisti, il-kapaċità tal-igjene personali u l-ksib ta' ħwejjeġ xierqa għax-xogħol.

Jista' jkun hemm finanzjament pubbliku għal dan it-tip ta' inizjattivi mmexxija mill-komunità filwaqt li jiġu sfruttati n-networks ta' solidarjetà u l-inizjattivi volontarji li diġà jeżistu fil-komunità, sabiex l-investiment finanzjarju jkun jista' jkun sostenibbli għall-baġits pubbliċi. Għandu jkun hemm impenn biex jinżammu l-kundizzjonijiet ta' finanzjament fit-tul taċ-ċentri. Dawn l-inizjattivi ta' solidarjetà u appoġġ għandhom jinkludu flimkien żewġ ħtiġijiet: minn naħa waħda, l-għoti ta' assistenza speċjalizzata lil gruppi speċifiċi li jista' jkollhom bżonnijiet speċjali u, min-naħa l-oħra, li jibqgħu miftuħa għal gruppi emarginati diversi mingħajr ma jinħolqu skali jew preferenzi ta' prijorità li jistgħu jikkontribwixxu għal aktar mibegħda u diskriminazzjoni.

Assistenza speċifika u immedjata tista' tinstab f'dawn iċ-ċentri skont kazijiet personali, bl-appoġġ ta' voluntiera u/jew professjonisti mħarrġa kif xieraq li jistgħu jidderieġu lin-nies lejn postijiet fejn jistgħu jirċievu assistenza speċifika. L-assistenza tista' tingħata mhux biss lil persuni minn gruppi emarginati iżda lil kwalunkwe persuna f'ċirkostanzi personali jew sitwazzjonijiet tal-ħajja li għalihom jista' jkun meħtieġ appoġġ.

Jista' jkun hemm ukoll workshops, attivitajiet, skambji transkulturali, avvenimenti u ċelebrazzjonijiet f'dawn iċ-ċentri komunitarji li jgħinu biex jinħoloq sens ta' komunità u

jingħelbu l-ostakli għad-diskriminazzjoni. Dawk l-ispazji għandhom jingħataw karattru uman, jiġifieri li n-nies iħossuhom milqugħa u komdi.

Għandu jkun hemm impenn reċiproku bejn iċ-ċentru, li se jipprova għajna, u r-riċevitur, li għandu jkiseb riżultati miftiehma f'ċertu perjodu ta' żmien. Każijiet speċjali jistgħu jeħtieġu żmien itwal biex jiġu solvuti, ivalutati fuq bażi ta' każ b'każ mill-esperti.

Ġustifikazzjoni:

Din hija importanti għaliex in-nies jingħataw ħafna għajna billi jmorru f'dawn iċ-ċentri komunitarji. Dawn ikunu godda, joffru tama u ispirazzjoni. Din ittejjeb is-saħħa mentali, tgħin lin-nies bi problemi tad-dar, tista' tipprova saqaf għall-persuni kollha f'pożizzjoni vulnerabbli li jistgħu jingħataw għajna b'din is-soluzzjoni, igawdu d-dritt fundamentali tagħhom li jgħixu ħajja dinjituża u tgħin lin-nies isibu sinifikat. Hija importanti għaliex in-nies jistgħu jinfluwenzaw lil xulxin, jibnu relazzjonijiet, u jifhemu l-problemi ta' xulxin. In-nies ma jħossuhomx stigmatizzati jew emarginati. Jeħtieġ li nergħu nsiru bnedmin (u mhux biss li naċċelleraw it-teknoloġija għad-detriment tal-umanizzazzjoni). In-nies jeħtieġu opportunitajiet, u din ir-rakkomandazzjoni tista' toħloq opportunitajiet ta' impjeg.

Ir-rakkomandazzjoni tista' trawwem soċjetà aktar inklużiva, ġusta, egalitarja, sinifikanti u empatetika, fejn kulhadd jista' jippartecipa b'mod ugwali fis-soċjetà, u fejn ma ninnormalizzawx kwistjonijiet bħall-faqar u l-kundizzjoni ta' persuni mingħajr dar minħabba li joħolqu l-mibegħda.

Din ir-rakkomandazzjoni tista' tgħin lis-soċjetà fil-livell taċ-ċittadini. F'termini ta' impatt, irridu nipprova rispons globali għal kwistjonijiet globali. L-impatt jidher fuq skala żgħira qabel ma jiżdied fil-livell.

Hemm riskji jekk il-ħaddiema soċjali ma jkunux mgħammra biex jagħmlu x-xogħol u jekk l-idea ma tkunx imfassla tajjeb. Riskji oħra jistgħu jkunu finanzjarji, lingwistiċi jew relatati mal-integrazzjoni.

Rakkomandazzjoni fil-qosor:

- L-UE għandha ttejjeg il-ħolqien ta' spazji komunitarji biex jiġu appoġġati l-gruppi emarginati.
- L-assistenza għandha titfassal skont il-ħtiġijiet tal-individwu bl-appoġġ ta' volontiera u/jew professjonisti mħarrġa kif xieraq, b'impenn reċiproku bejn iċ-ċentru u r-riċevitur għal riżultati u perjodi ta' żmien miftiehma, b'estensjonijiet possibbli għal każijiet speċjali.
- Għandu jkun hemm impenn għal finanzjament pubbliku fit-tul filwaqt li jiġu sfruttati n-networks ta' solidarjetà u l-inizjattivi volontarji diġà eżistenti.

Rakkomandazzjoni 21: Infittxu n-Nies: Nindirizzaw l-Inugwaljanza Soċjali għall-Ġlieda kontra l-Mibegħda fl-UE

L-inugwaljanza soċjali, kif deskritta fid-definizzjoni tal-problema, tirrappreżenta waħda mill-fatturi/kawżi ewlenin tal-mibegħda fis-soċjetà tagħna. Minkejja l-importanza tagħha, l-istituzzjonijiet tal-UE u l-Istati Membri ma indirizzawx din il-problema b'mod adegwat, li enfasizza l-ħtieġa għal riċerka komprensiva ffinanzjata mill-UE biex jiġu identifikati u indirizzati r-rabtiet bejn l-inugwaljanza soċjali u l-mibegħda.

Il-fehim ta' dawn ir-rabtiet huwa essenzjali għall-iżvilupp ta' politiki u interventi effettivi. Mingħajr evidenza empirika solida, ibbażata fuq *data* kwalitattiva u kwantitattiva, l-isforzi biex

tiġi indirizzata l-inugwaljanza soċjali jistgħu jkollhom direzzjoni hażina jew ikunu ineffettivi. L-involvement tal-organizzazzjonijiet soċjali fil-ġbir tad-*data* jiżgura li d-*data* tirrifletti r-realtajiet ta' dawk l-aktar affettwati mill-inugwaljanza, u jipprovdi pedament aktar preċiż u rilevanti għar-riċerka b'approċċ minn isfel għal fuq. Il-pubblikazzjoni kontinwa ta' dawn is-sejbiet se tinforma u tinfina l-isforzi li għaddejjin. Ir-riżultati tal-istudji jistgħu jiġu inkorporati f'kampanji ta' sensibilizzazzjoni.

Ġustifikazzjoni:

L-iżvilupp ta' linji gwida u kampanji bbażati fuq riċerka bir-reqqa jippermetti azzjonijiet immirati li jindirizzaw il-modi speċifiċi li bihom l-inugwaljanza soċjali trawwem il-mibegħda. Dan l-approċċ strateġiku jista' jnaqqas b'mod sinifikanti t-tensjonijiet soċjali u jippromwovi l-koeżjoni soċjali, kif ukoll jippermetti bidla sistemika.

Il-ġbir ta' *data* dwar l-impatt ta' miżuri pożittivi u l-pubblikazzjoni kontinwa tas-sejbiet irawmu t-trasparenza u r-responsabbiltà. Dan il-proċess mhux biss jinforma lil dawk li jfasslu l-politika u lill-partijiet ikkonċernati iżda jibni wkoll il-fiduċja pubblika u jheggegħ sforzi kollaborattivi biex tiġi indirizzata l-inugwaljanza soċjali.

L-istabbiliment ta' standards għal *data* verifikata u affidabbli u ta' metodoloġija armonizzata, li jinkludu kemm l-ilhna personali kif ukoll id-*data* kwantitattiva u kwalitattiva, jiżgura l-affidabbiltà u l-komprensività tar-riċerka.

L-indirizzar tal-inugwaljanza soċjali permezz ta' riċerka komprensiva u tal-ġbir tad-*data* huwa kruċjali għall-mitigazzjoni tal-mibegħda u għat-trawwim ta' soċjetà aktar koeżiva fl-UE. Dan l-approċċ jipprovdi l-għarfien u l-għodod meħtieġa biex jiġu żviluppati politiki u interventi effettivi, li fl-aħħar mill-aħħar jikkontribwixxu għal xenarju soċjali aktar ekwu u armonjuż.

Rakkomandazzjoni fil-qosor:

- L-istituzzjonijiet tal-UE u l-Istati Membri ma indirizzawx biżżejjed l-inugwaljanza soċjali (bħala fattur ewlieni u kawża tal-mibegħda) u għalhekk jeħtieġ li ssir aktar riċerka biex jiġi żgurat li jiġu identifikati u indirizzati r-rabtiet bejn l-inugwaljanza soċjali u l-mibegħda.
- It-twerttiq ta' riċerka komprensiva ffinanzjata mill-UE dwar ir-rabta bejn l-inugwaljanza soċjali u l-mibegħda, li tinvolvi diversi partijiet ikkonċernati fil-ġbir tad-*data*. L-użu tas-sejbiet biex jiġu żviluppati politiki mmirati u kampanji ta' sensibilizzazzjoni għall-promozzjoni tal-koeżjoni soċjali.
- L-involvement tal-NGOs, l-Istati Membri u l-istituti tar-riċerka fil-ġbir estensiv tad-*data* bl-użu ta' metodi kwalitattivi kif ukoll kwantitattivi.
- L-iżgurar tal-pubblikazzjoni kontinwa tas-sejbiet.